

ठळक बातम्या

- उद्यापर्यंत मुंबईतले रस्ते मोकळे करण्याचे मुंबई उच्च न्यायालयाचे मराठा आंदोलकांना आदेश
- हैदराबाद आणि सातारा गॅझेटियरच्या आधारे कुणबी प्रमाणपत्र देण्यासाठी आदेश काढण्याची राज्य सरकारची तयारी
- राज्यभर उपोषण करण्याचा ओबीसी नेत्यांचा इशारा, गरीब मराठ्यांना आरक्षण द्यायला रामदास आठवले यांचा पाठिंबा
- रशियाचे अध्यक्ष व्लादिमीर पुतीन यांच्याशी द्विपक्षीय चर्चा करून प्रधानमंत्री मोदी मायदेशी परतण्यासाठी रवाना

आणि

- राज्यभरात अनेक ठिकाणी गौरीपूजन

<><><><>

मराठा आरक्षण आंदोलकांनी उद्यापर्यंत मुंबईतले रस्ते मोकळे करावे आणि परिस्थिती सामान्य करावी असे आदेश मुंबई उच्च न्यायालयानं दिले आहे. आंदोलनाच्या संदर्भात दाखल जनहित याचिकेवरच्या सुनावणी दरम्यान न्यायालयानं हे आदेश दिले. ५ हजार आंदोलकांसह आज्ञाद मैदानात आंदोलन करण्याची परवानगी दिली असताना सुद्धा आंदोलक सीएसएमटी, मरीन ड्राइव्ह, उच्च न्यायालय परिसरात गोंधळ घालत असल्याबद्दल न्यायालयानं तीव्र नाराजी व्यक्त केली. मुंबईत आणखी मराठा आंदोलक येणार नाही तसंच गरजेनुसार मनोज जरांगे यांना वैद्यकीय मदत मिळेल याची खबरदारी घेण्याचे आदेशही न्यायालयानं सरकारला दिले आहेत. आंदोलकांसाठी वानखेडे किंवा ब्रेबॉर्न स्टेडियम खुले करून देण्याची जरांगे यांच्या वकीलांची मागणी न्यायालयानं फेटाळली. याप्रकरणी उद्या सुनावणी होणार आहे.

<><><><>

मराठा समाजाला ओबीसी प्रवर्गातून आरक्षण देण्याच्या मागणीसाठी मुंबईच्या आझाद मैदानावर सुरु असलेल्या आंदोलनाचा आज चौथा दिवस आहे. आंदोलनातले कार्यकर्ते मोठ्या संख्येने जमा झाल्यामुळे देशाची आर्थिक राजधानी मुंबईच्या जनजीवनावर परिणाम झाला आहे. मुंबईच्या सीएसएमटी परिसरात आंदोलकांची गर्दी वाढल्यानं या परिसरातल्या सर्व रस्त्यांवरची वाहतूक पर्यायी मार्गानं वळवण्यात आली आहे. सीएसएमटी परिसरातली बेस्ट वाहतूक पूर्णपणे बंद करण्यात आली आहे. मराठा आंदोलनाच्या पार्श्वभूमीवर मंत्रालयाकडे जाणाऱ्या नवी मुंबई महापालिका परिवहन सेवेच्या सर्व बस आंदोलन संपेपर्यंत बंद राहणार आहेत. भगवा फेटा घातलेल्या आंदोलकांचे थवे दक्षिण मुंबईतल्या फोर्ट आणि मरीन ड्राईव्ह परिसरात घोषणा देत फिरताना दिसत आहेत.

<><><><>

मराठ्यांना कुणबी प्रमाणपत्र देण्याकरता हैदराबाद आणि सातारा गॅझेटियरच्या अंमलबजावणीच्या संदर्भात शासन आदेश काढण्याचा राज्य सरकारचा विचार आहे. यासंदर्भात मुख्यमंत्री देवेंद्र फडनवीस, उपमुख्यमंत्री एकनाथ शिंदे आणि अजित पवार यांच्या उपस्थितीत मराठा आरक्षणाच्या संदर्भातल्या मंत्रीमंडळाच्या उपसमितीची बैठक मुंबईत झाली. त्यात यासंदर्भातल्या मसुद्यावर चर्चा झाल्याची माहिती समितीचे अध्यक्ष राधाकृष्ण विखे पाटील यांनी वार्ताहरांना दिली. महाधिवक्ता विरेंद्र सराफ यांनी या मसुद्याला मंजुरी दिल्यावर पुढे कारवाई करू असं विखे-पाटील म्हणाले. यासंदर्भात मुख्यमंत्री देवेंद्र फडनवीस म्हणाले...

- - होल्ड - मुख्यमंत्री - -

- <><><><>

ओबीसीमध्ये नवा वाटेकरी नको अशी मागणी घेऊन ओबीसी राज्यभरात उपोषण करण्याचा इशारा ओबीसी नेते आणि राज्य सरकारमधले मंत्री छगन भुजबळ यांनी दिला. ओबीसी नेत्यांच्या बैठकीनंतर ते मुंबईत वार्ताहर परिषदेत बोलत होते. मराठा ही सामाजिक मागास जात नसून ती सामाजिकदृष्ट्या संपन्न आणि समृद्ध जात असल्याचं सर्वोच्च न्यायालयाने सांगत मराठा जातीचा इतर मागासवर्गात समावेश नाकारला होता. त्यामुळे मराठा समाजाचा ओबीसीत प्रवेश होऊ शकत नाही, असं भुजबळ म्हणाले.

ज्या हैदराबाद गॅझिटियरच्या आधारे मनोज जरांगे ओबीसीमधून आरक्षणाची मागणी करत आहेत, त्या गॅझिटियरमध्ये मराठा आणि कुणबी अशा दोन जातींची स्वतंत्र नोंद आहे. त्यामुळे मराठा हे कुणबी नाहीत हे सिद्ध होतं, असा दावा भुजबळ यांनी केला. केंद्र सरकारने खुल्या प्रवर्गातल्या जातींसाठी ईडब्ल्यूएसचं दहा टक्के आरक्षण जाहीर केलं होतं. त्याचा सर्वात जास्त फायदा मराठा समाजालाच झाला. तरीही त्यांना एसईबीसीमधून स्वतंत्र दहा टक्के आरक्षण दिलं गेलं. मात्र ते अजूनही ओबीसी अंतर्गत आरक्षण मागत असल्याची टीका त्यांनी केली.

<><><><>

गरीब मराठा समाजाला आरक्षणाचा हक्क मिळवून दिला पाहिजे, अशी मागणी केंद्रीय सामाजिक न्याय राज्यमंत्री रामदास आठवले यांनी केली आहे. याप्रकरणी मुख्यमंत्र्यांचीही भेट घेतल्याचं त्यांनी मुंबईत वार्ताहर परिषदेत सांगितलं. याप्रकरणी सरकारनं लवकरात लवकर तोडगा काढावा आणि आंदोलन थांबेल याची काळजी घ्यावी. ओबीसी च्या कोट्यातून मराठा समाजाला आरक्षण देऊन ओबीसींवर अन्याय होता कामा नये, असं ते म्हणाले.

<><><><>

सर्वसामान्यांना त्रास होईल असं वर्तन करून मराठा आंदोलनाला गालबोट लागू देऊ नका, असं आवाहन अण्णासाहेब पाटील आर्थिक विकास महामंडळाचे अध्यक्ष नरेंद्र पाटील यांनी आज मुंबईत मराठा आंदोलकांना केलं. महायुती सरकार मराठा समाजाच्या मागण्यांवर तोडगा काढेल, तोपर्यंत शांततेत आंदोलन करा, असं ते वार्ताहर परिषदेत म्हणाले.

महायुती सरकारनं मराठा समाजासाठी राबवलेल्या विविध योजनांची माहिती त्यांनी दिली. यंदाच्या अर्थसंकल्पात महामंडळासाठी साडेसातशे कोटींच्या निधीची तरतूद आहे. गेल्यावर्षी या सरकारनं महामंडळाला साडेतीनशे कोटी रुपये दिले होते, असंही ते म्हणाले. मराठा आंदोलनाची दिशा भरकटली असून सध्याचे आंदोलन हे केवळ मुख्यमंत्री देवेंद्र फडणवीस यांच्या विरोधातलं आंदोलन झालं असल्याची टीका त्यांनी केली. महाराष्ट्रात मराठा समाजाचे १२ मुख्यमंत्री झाले पण त्यांनी समाजाला काहीच दिलं नाही. मराठावाड्यातले सर्वात जास्त मुख्यमंत्री होते तरीही गरीबी का दूर झाली नाही याविषयावर काँग्रेसच्या मुख्यमंत्र्यांनी आत्मचिंतन करावं, असं ते म्हणाले.

<><><><>

प्रधानमंत्री नरेंद्र मोदी आणि रशियाचे राष्ट्राध्यक्ष व्लादिमीर पुतीन यांच्यात आज चीनमध्ये तियेनजिन इथं द्विपक्षीय चर्चा झाली. ऊर्जा, आर्थिक क्षेत्रात द्विपक्षीय संबंधामुळे सातत्याने होणाऱ्या प्रगतीबद्दल दोन्ही नेत्यांनी समाधान व्यक्त केलं. युक्रेनमधील संघर्षासह अनेक प्रादेशिक आणि आंतरराष्ट्रीय मुद्द्यांवरही चर्चा झाली.

भारत आणि रशिया कठीण काळातही नेहमी खांद्याला खांदा लावून उभे राहिले आहेत, जागतिक शांतता, स्थैर्य आणि समृद्धीसाठी दोन्ही देशांमध्ये घनिष्ठ संबंध असणं गरजेचं आहे, असं प्रधानमंत्री म्हणाले.

त्यानंतर चीन दौरा आटोपून प्रधानमंत्री मोदी नवी दिल्लीसाठी रवाना झाले.

<><><><>

चीनमध्ये तिएनजीन इथं सुरू असलेल्या शांघाय सहकार्य संघटनेच्या शिखर बैठकीनंतर तिएनजीन जाहीरनामा प्रसिद्ध झाला. त्यात भारताच्या प्रादेशिक सहकार्य आणि नवोन्मेष क्षेत्रातल्या योगदानाची दखल घेण्यात आली आहे. तसंच यात दहशतवादाविरोधात स्पष्ट संदेश देण्यात आला आहे. शांघाय सहकार्य संघटनेच्या सदस्य देशांनी पहलगाम दहशतवादी हल्ल्याचा तीव्र शब्दात निषेध केला असून या हल्ल्यात मरण पावलेल्यांच्या प्रियजनांप्रति सहवेदना व्यक्त केल्या आहेत. हल्ला घडवून आणणाऱ्यांना जबाबदार धरायला हवं अशी स्पष्ट भूमिका घेऊन सर्व सदस्य देशांनी दहशतवादाविरोधात लढाईप्रति वचनबद्ध असल्याचं सांगितलं.

<><><><>

गणेशोत्सवादरम्यान आज राज्यात अनेक ठिकाणी गौरीपूजन होत आहे. घरोघरी सुरेख आणि सुबक गौरी प्रतिमा किंवा महालक्ष्मीच्या मुखवट्यांची प्रतिष्ठापना करून त्यांना आकर्षक आरास केली जाते. पंचपक्वानांचा आणि स्थानिक मोसमी भाज्या आणि कृषी उत्पादनं वापरून साग्रसंगीत नैवेद्य अर्पण केला जातो. उद्या गौरी विसर्जनाने या तीन दिवसांच्या सोहळ्याची सांगता होईल. गौरींबरोबरच्या गणपतीचं विसर्जनही उद्या होईल.

<><><><>

तेल वितरण कंपन्यांनी व्यावसायिक वापराच्या गॅस सिलिंडरचे दर ५१ रुपये ५० पैशांनी कमी केले आहेत. त्यानुसार १९ किलो वजनाचे व्यावसायिक गॅस सिलिंडर आता

नवी दिल्लीत १ हजार ५८० रुपयांना तर मुंबईत पंधराशे एकतीस रुपये पन्नास पैशांना उपलब्ध असतील. घरगुती वापराच्या गॅस सिलिंडरच्या दरांमध्ये मात्र कोणताही बदल करण्यात आलेला नाही.

<><><><>

मुंबईत गेट वे ऑफ इंडियाजवळ जेटीचं बांधकाम करण्याच्या विरोधात दाखल झालेली याचिका सर्वोच्च न्यायालयानं आज फेटाळली. या जेटीच्या कामाला मुंबई उच्च न्यायालयानं १५ जुलैच्या आदेशान्वये सशर्त परवानगी दिली होती. या निर्णयानंतर क्लीन अँड कुलाबा रेसिडेंट असोसिएशननं सर्वोच्च न्यायालयात याचिका दाखल केली होती. त्यावर सरन्यायाधीश न्यायमूर्ती भूषण गवई आणि न्यायमूर्ती के विनोद चंद्रन यांच्या पीठानं आज निर्णय दिला.

<><><><>

येत्या २४ तासात मराठवाडा आणि विदर्भात जोराचे वारे आणि वीजांसह पावसाचा इशारा हवामान विभागानं दिला आहे. रायगड, रत्नागिरी, सिंधुदुर्ग, पुणे, सातारा, आणि कोल्हापूर जिल्ह्यातला घाटमाथा परिसर, छत्रपती संभाजीनगर, जालना, परभणी, हिंगोली, नांदेड, नागपूर, वर्धा, गोंदिया, भंडारा, गडचिरोली, आणि चंद्रपूर जिल्ह्यात हवामान विभागानं यलो अलर्ट दिला आहे

//<><><><> //